

سبق 4

جب آپ دعا کریں تو کلامِ خدا کو استعمال میں لائیں

تقریباً ہر کام جو ہم کرتے ہیں اسکے لئے ایمان ضروری ہے۔ حقیقت تو یہ ہے کہ زندگی کی بنیاد ایمان پر ہے۔ ہم خوراک اس ایمان پر کھاتے ہیں کہ اس سے ہماری نشوونما ہوگی۔ ہم اس ایمان پر خط بھیجتے ہیں کہ پوسٹ کا نظام انہیں دوسرے گاؤں اور شہروں میں موجود لوگوں تک پہنچا دے گا۔ ہم کسی دوست سے ملنے جاتے ہیں اور اس بات پر ایمان رکھتے ہیں کہ وہ اپنے وعدے کے مطابق وہاں موجود ہوگا۔

سچی زندگی کی بنیاد بھی ایمان پر ہے۔ ہم ایمان رکھتے ہیں کہ خدا ہم سے محبت رکھتا ہے اور ہمارے مسائل کی فکر کرتا ہے۔ پس ہم اعتماد کے ساتھ اس سے دعا مانگتے ہیں اور توقع کرتے ہیں کہ وہ جواب دیگا۔

لیکن ہم اس بات پر ایمان کیوں رکھیں کہ خدا ہم سے محبت رکھتا ہے؟ ہم اسلئے ایمان رکھتے ہیں کیونکہ وہ اپنے کلامِ مقدس بائبل میں فرماتا ہے۔ ہم اسکے کلام پر اسی طرح بھروسہ رکھتے ہیں جس طرح ہم کسی دوست کی بات پر لیکن یہ بھروسہ اس سے کہیں زیادہ مضبوط ہے۔ خدا کا کلام مکمل طور پر قابل بھروسہ اور با اعتماد ہے بالکل خدا کی اپنی ذات کی

جب آپ دعا کرتے ہیں

مانند۔ اگر وہ ہم سے کہتا ہے کہ وہ ہم سے محبت رکھتا ہے تو یقیناً ایسا ہے۔ جب وہ ہمیں دعا کی دعوت دیتا ہے تو یقیناً یہ سچ ہے۔

یہ سبق ان طریقوں کی وضاحت کرتا ہے جس سے بائبل مقدس دعا میں ہماری مدد کرتی ہے۔ آپ سیکھیں گے کہ اسکا مطالعہ کیسے کیا جائے اور دعا کے دوران اسے کیسے استعمال کیا جائے اور اسکے وعدوں کو کیسے عمل میں لایا جائے۔



اس سبق میں آپ مطالعہ کریں گے.....

بائبل مقدس کو اپنے رہنما کے طور پر استعمال کریں

بائبل مقدس سے اپنا ایمان مضبوط کریں

دعا کے دوران بائبل مقدس کی آیات استعمال کریں

خدا کے وعدوں پر ایمان سے عمل کریں

یہ سبق آپکی مدد کرے گا کہ آپ.....

63 جب آپ دعا کریں تو کلام خدا کو استعمال میں لائیں

☆ خدا کے وعدوں کے مطابق دعا کرنے سے ایمان میں مضبوط ہونے میں۔

☆ خدا کے وعدوں پر ایمان سے عمل کر کے حیرت انگیز باتیں وقوع پذیر ہوتے ہوئے دیکھنے میں۔

بائبل مقدس کو اپنے رہنما کے طور پر استعمال کریں

مقصد نمبر ۱ کلام خدا کو اپنے رہنما کے طور پر استعمال کرنے کی اہمیت بیان کرنا۔
یسوع نے فرمایا کہ انکے کلام اور دعاؤں کے درمیان ایک براہ راست تعلق ہے۔
آپ نے یہ حیران کن بیان دیا:

یوحنا ۱۵: ۷ ”اگر تم مجھ میں قائم رہو اور میری باتیں تم میں قائم رہیں تو جو چاہو مانگو۔ وہ تمہارے لئے ہو جائیگا۔“

یہ حیرت انگیز وعدہ ہمیں یہ سکھاتا ہے کہ ہماری دعاؤں کے جواب کا انحصار اس بات پر ہو سکتا ہے کہ کلام خدا کو ہماری زندگیوں میں کیا مقام حاصل ہے۔ لازم ہے کہ ہم سوچیں کہ کلام خدا کیا فرماتا ہے اور اسے دعا میں اپنا رہنما بنائیں۔ ہمیں چاہیے کہ دعا کے متعلق بائبل مقدس کی تعلیمات کی پیروی کریں اور خدا کو موقع دیں کہ وہ دعا کے دوران اپنے کلام کے وسیلہ سے ہم سے ہمکلام ہو۔ جب ہم دوسروں کے ساتھ دعا کرتے ہیں اور کلام خدا میں سے پڑھنا اور جو کچھ ہم نے پڑھا ہے اسکے متعلق بات کرنا خدا کی حضوری کو مزید حقیقی بناتا ہے۔ خدا اس پیغام کا اطلاق ہمارے حالات پر کرتا ہے اور ہم پر ظاہر کرتا ہے کہ ہم کس طرح گھر، معاشرے اور دنیا میں اپنے مسائل کے متعلق دعا کر سکتے ہیں۔

بائبل مقدس ہماری زندگیوں میں خدا کی مرضی کی تعلیم دیتی ہے اور ہمیں بتاتی

جب آپ دعا کرتے ہیں

ہے کہ ہم اس بات کے لئے دعا کریں کہ اسکی مرضی پوری ہو۔ لازم ہے کہ ہم ان باتوں کے لئے دعا کریں جن سے خدا کے نام کو جلال ملے اور جو دوسروں کے لئے بہترین ہوں۔ ہمیں محض اپنی خودغرضانہ لذتوں کے لئے دعا نہیں کرنی چاہیے۔

یعقوب ۲:۴-۳ "تم خواہش کرتے ہو اور تمہیں ملتا نہیں۔ خون اور حسد کرتے ہو اور کچھ حاصل نہیں کر سکتے۔ تم جھگڑتے اور لڑتے ہو۔ تمہیں اسلئے نہیں ملتا کہ مانگتے نہیں۔ تم مانگتے ہو اور پاتے نہیں اسلئے کہ بُری نیت سے مانگتے ہو تاکہ اپنی عیش و عشرت میں خرچ کرو۔"

متی ۲۶:۲۱ "جاگو اور دعا کرو تاکہ آزمائش میں نہ پڑو۔"

بائبل مقدس میں پیش کردہ کئی دعائیں ہمارے لئے ایک رہنما ہیں۔ ہم معافی کے لئے دعا کی آہ و پکار کے الفاظ کو اپنی روح کے لئے استعمال کر سکتے ہیں یا مصلوب ہونے سے قبل یسوع کی تابعداری کی دردناک دعا کیلئے یسوع کی دعا کو اپنے الفاظ بنا سکتے ہیں۔

زبور ۱۰۱:۵ "اے خدا! اپنی شفقت کے مطابق مجھ پر رحم کر۔ اپنی رحمت کی کثرت کے مطابق میری خطائیں مٹا دے۔ اے خدا! میرے اندر پاک دل پیدا کر اور میرے باطن میں از سر نو مستقیم روح ڈال۔"

متی ۲۶:۳۹ "اے میرے باپ! اگر ہو سکے تو یہ پیالہ مجھ سے نکل جائے۔ تو بھی نہ جیسا میں چاہتا ہوں بلکہ جیسا تو چاہتا ہے ویسا ہی ہو۔"

اگر ہم چاہتے ہیں کہ ہماری دعائیں موثر ہوں تو آئیے اپنے دلوں کو کلام خدا سے بھر لیں۔ آئیے کلام خدا کو پڑھیں، اسکے متعلق سوچیں، اسے زبانی حفظ کریں، اسکے متعلق باتیں کریں اور اسے اپنی دعائیں استعمال کریں۔ یہ ہماری خواہشات کی رہنمائی کریگا اور ہماری دعاؤں کی سمت وضع کریگا۔ جب یہ کلام ہم میں قائم رہیگا تو ہم اپنی دعاؤں کے

جواب مانگ سکتے اور انہیں حاصل کر سکتے ہیں۔

مشق



1 اپنی نوٹ بک میں یوحنا ۱۵: ۷ سے زبانی لکھیں۔ آپ کے خیال میں ان الفاظ سے یسوع کا کیا مطلب تھا "اور میری باتیں تم میں قائم رہیں"۔

2 بائبل مقدس دعا میں کس طرح ہماری رہنمائی کرتی ہے؟

بائبل مقدس سے اپنا ایمان مضبوط کریں

مقصد نمبر ۲ مسیحی تجربے کے ایک پہلو کے طور پر ایمان کی اہمیت بیان کرنا۔

کیا آپ نے کبھی کہا ہے "کاش مجھ میں زیادہ ایمان ہوتا" یا "مجھ میں بالکل ایمان نہیں ہے"؟ لیکن آپ میں پہلے ہی سے کچھ نہ کچھ ایمان موجود ہے! ہر شخص میں ایمان ہوتا ہے۔ اس سبق کے شروع میں میں نے کہا تھا کہ ہمارے روزمرہ کے بہت سے کاموں کی بنیاد ایمان پر ہوتی ہے۔

تاہم اب جبکہ آپ مسیحی ہیں آپ میں ایک نئی قسم کا ایمان موجود ہے۔ یہ ایمان خدا کی ذات پر ہے جسے آپ نے دیکھا نہیں۔ یہ آپ کی نئی زندگی کی بنیاد ہے۔

عبرانیوں ۱۱: ۱ "اب ایمان اُمید کی ہوئی چیزوں کا اعتماد اور اندیکھی چیزوں کا ثبوت ہے"۔

خدا بذات خود ہمیں ایمان اور یہ اعتماد عطا کرتا ہے کہ جو کچھ اس نے وعدہ کیا ہے وہ اسے کریگا۔ وہ ہمارے ایمان کو مضبوط کرنے کے لئے اپنے کلام کے وسیلے سے کام

جب آپ دعا کرتے ہیں

کرتا ہے۔ اور اس کام میں ہم اُسکے ساتھ تعاون کرتے ہیں۔ جب ہم دوسروں کے ساتھ ملکر ان حیرت انگیز باتوں کے بارے میں پڑھتے ہیں تو ہمارا ایمان ترقی کرتا ہے۔ ہم اپنے لئے خدا کی محبت کے بارے میں سوچتے ہیں اور جانتے ہیں کہ جو کچھ اُس نے بائبل مقدس کے لوگوں کے لئے کیا وہ ہمارے لئے بھی کریگا۔ ہم اُسکے وعدوں کو پڑھتے ہیں اور اُن پر ایمان رکھتے ہیں۔ ہم اُس ایمان کے ساتھ دعا کرتے ہیں کہ ہمیں جواب ملے گا۔ اور جواب ہمیں یقیناً ملتا ہے۔

عبرانیوں ۱۲:۲ ”ایمان کے بانی اور کامل کرنے والے یسوع کو سکتے رہیں“
رومیوں ۱۴:۳ ”جیسا خدا نے ہر ایک کو اندازہ کے موافق ایمان تقسیم کیا ہے
اعتدال کے ساتھ اپنے آپ کو ویسا ہی سمجھے۔“

رومیوں ۱۰:۱۷ ”پس ایمان سننے سے پیدا ہوتا ہے اور سننا مسیح کے کلام سے۔“
رومیوں ۱۰:۱۷ میں ہم نے پڑھا ہے کہ صرف خدا کے کلام کو پڑھنا اور اس پر سوچنا ایمان پیدا نہیں کرتا۔ بلکہ کلام خدا کی منادی ہمارے ایمان کو مضبوط کرتی ہے۔ اسلئے ہم کلیسیائی عبادات میں جاتے اور جب کبھی ممکن ہو انجیلی ریڈیو نشریات سنتے ہیں۔ ابن خدا یسوع کے متعلق وعظ، گیت اور گواہیاں یسوع پر ہمارے ایمان کو مضبوط کرتی ہیں۔

ہم کلام خدا کے متعلق سب کچھ نہیں سمجھتے لیکن ہم جانتے ہیں کہ خدا ہمارے ایمان کے وسیلہ سے کام کرتا ہے۔ اگر ہم ایمان نہ رکھیں اور اس سے ہمارے کام میں رکاوٹ پیدا ہوتی ہے۔ اگر ہم ایمان رکھتے ہیں تو خدا آسانی سے ہماری دعاؤں کا جواب دیتا ہے اور حیرت انگیز کام کرتا ہے۔

متی ۱۳:۵۸ ”اور اُس نے اُنکی بے اعتقادی کے سبب سے وہاں بہت سے
معجزے نہ دکھائے۔“

مرقس ۹: ۲۳ ”جو اعتقاد رکھتا ہے اُسکے لئے سب کچھ ہو سکتا ہے۔“

متی ۹: ۲۰-۲۲ ”اور دیکھو ایک عورت نے جسکے بارہ برس سے خون جاری تھا اُسکے پیچھے آ کر اُسکی پوشاک کا کنارہ چھوا۔ کیونکہ وہ اپنے جی میں کہتی تھی کہ اگر صرف اُسکی پوشاک ہی چھو لوں گی تو اچھی ہو جاؤ گی۔ یسوع نے بھر کر اُسے دیکھا اور کہا بیٹی خاطر جمع رکھ۔ تیرے ایمان نے تجھے اچھا کر دیا۔ پس وہ عورت اُسی گھڑی اچھی ہو گئی۔“

متی ۹: ۲۸-۲۹ ”جب وہ گھر میں پہنچا تو وہ اندھے اُسکے پاس آئے اور یسوع نے اُن سے کہا کیا تمکو اعتقاد ہے کہ میں یہ کر سکتا ہوں؟ انہوں نے اُس سے کہا ہاں خُداوند۔ تب اُس نے اُنکی آنکھیں چھو کر کہا تمہارے اعتقاد کے موافق تمہارے لئے ہو۔“

مشق



3 اس بات کی ایک مثال دیں کہ ہر شخص میں ایمان ہوتا ہے۔

4 عبرانیوں ۱۲: ۱ اور رومیوں ۳: ۱۳ کے مطابق خدا پر ایمان اور اُسکے وعدوں پر بھروسہ ہم میں کیسے پیدا ہوتا ہے؟

5 رومیوں ۱۰: ۱۷ کے مطابق ایمان کیسے پیدا ہوتا ہے؟ اس سے کیا اشارہ ملتا ہے کہ ہمیں کیا کام اکثر کرنا چاہیے؟

دعا کے دوران بائبل مقدس کی آیات استعمال کریں

مقصد نمبر ۳ کلام خدا پر بھروسہ رکھنے کی اہمیت کی نشاندہی کرنا۔

اپنے فرزندوں کے لئے خدا کے وعدے آسمانی بینک کے چیک یا ڈرافٹ کی مانند ہیں۔ یہ بائبل مقدس (ہماری چیک بک) میں موجود ہیں اور انہیں صرف ادائیگی کے لئے پیش کرنے کی ضرورت ہے۔ خدا کا اکاؤنٹ کبھی کم نہیں ہوتا۔ پس جب ہم دعا کرتے ہیں تو ہم یہ آیات اُسکے حضور پیش کر سکتے ہیں اور ہم جانتے ہیں کہ وہ ان پر کئے گئے اپنے بیٹے کے دستخطوں کا احترام کرے گا۔

آسمانی بینک	
نام	ہر ایماندار
رقم	تمام ضروریات
فلیپوں ۱۹:۴	یسوع المسیح

کلام خدا ایسے وعدوں سے بھرا ہے جو ہماری روحانی اور جسمانی ضروریات پوری کرتے ہیں۔ چونکہ یسوع نے لوگوں کو تبدیل کیا، انہیں کھانا کھلایا، اور انہیں شفا دی اسلئے ہم جانتے ہیں کہ اسے ہماری تمام ضروریات کی فکر ہے۔ وہ ہمارے گناہ اور غم کے لئے تسلی، تنہائی کے لئے رفاقت، گناہ کی معافی، بُری عادات سے رہائی اور وہ سب کچھ فراہم کرتا ہے جسکی ہمیں ضرورت ہے۔



فلیپوں ۱۹:۳ ”میرا خدا اپنی دولت کے موافق جلال سے مسیح یسوع میں تمہاری ہر ایک احتیاج رفع کریگا۔“

داؤد بادشاہ اس شاہی خاندان کا سربراہ جس سے ہمارے خداوند یسوع انسانی فطرت میں تشریف لائے ایک عمدہ مثال ہے کہ ہم کس طرح خدا کے وعدوں کو اپنی دعاؤں کا حصہ بنا سکتے ہیں۔

۲ سموئیل ۷: ۲۵، ۲۷-۲۹ ”اور اب تو اے خداوند خدا اُس بات کو جو تُو نے اپنے بندہ اور اُسکے گھرانے کے حق میں فرمائی ہے سدا کے لئے قائم کر دے اور جیسا تُو نے فرمایا ہے ویسا ہی کر۔ کیونکہ تُو نے اے رب الا افواج اسرائیل کے خدا اپنے بندہ پر ظاہر کیا اور فرمایا کہ میں تیرا گھرانا بنائے رکھوں گا اسلئے تیرے بندہ کے دل میں یہ آیا کہ تیرے آگے یہ مناجات کرے۔ اور اے مالک خداوند تو خدا ہے اور تیری باتیں سچی ہیں اور تُو نے اپنے بندہ سے اس نیکی کا وعدہ کیا ہے۔ سو اب اپنے بندہ کے گھرانے کو برکت دینا منظور کرتا کہ

جب آپ دعا کرتے ہیں

وہ سدا تیرے رُبرُ پایدار رہے کہ تو ہی نے اے مالکِ خداوند یہ کہا ہے اور تیری ہی برکت سے تیرے بندہ کا گھرانہ سدا مبارک رہے!“۔

آپ ایسی ہی دعا اپنے خاندان کے کسی بھی رکن کے لئے جو یسوع پر ایمان نہیں لایا یا جس نے یسوع کو اپنا شخصی نجات دہندہ قبول نہیں کیا کر سکتے ہیں۔

”اے باپ میں تیرا شکر ادا کرتا ہوں کہ تو (رشتہ اور نام لکھیں)..... سے محبت رکھتا ہے جو ابھی تک تجھے نہیں جانتا۔ اعمال ۳۱:۱۶ میں تو نے داروغہ کو بتایا ”خداوند یسوع پر ایمان لا تو تُو اور تیرا گھرانہ نجات پائیگا“ میں خداوند یسوع پر ایمان رکھتا ہوں اور دعا کرتا ہوں کہ تُو میرے سارے گھرانے کو نجات بخش۔

میں تیری منت کرتا ہوں کہ..... کی مدد کہہ کہ وہ یسوع پر ایمان لائے۔ میری مدد کر کہ میں اُسکی مدد کر سکوں۔ مجھے بتا کہ مجھے کیا کرنا ہے اور ویسا کرنے میں میری مدد فرما۔ میں تیرا شکر گزار ہوں کہ تُو نے میری دعا سن لی ہے۔ میں جانتا ہوں کہ جو کچھ تُو نے داروغہ کے لئے کیا تو میرے لئے بھی کریگا۔ اور میں اسکے لئے تیرا شکر گزار ہوں۔ یسوع کے نام میں۔ آمین“۔

مشق



دی گئی مثال کے مطابق آسمان کے بینک کے نام ایک چیک بنائیں۔ نام کے سامنے اپنا نام لکھیں۔ رقم کے سامنے اپنی کوئی خاص ضرورت لکھیں جو آپ چاہتے ہیں کہ خدا پوری کرے۔ اسکے متعلق اس سے دعا کریں اور فلپیوں ۱۹:۴ کا حوالہ پیش کریں۔

6

جب آپ دعا کریں تو کلام خدا کو استعمال میں لائیں 71

7 اگر آپ کے خاندان میں سے کوئی شخص مسیحی نہیں ہے اور ابھی تک یسوع پر ایمان نہیں لایا تو اعمال ۱۶: ۳۱ (خداوند یسوع پر ایمان لا.....) کی بنیاد پر پیش کردہ دعا میں خالی جگہ پُر کریں۔

8 فلپیوں ۴: ۱۹ زبانی یاد کریں اور اپنی دعاؤں میں اسکا حوالہ پیش کریں۔ کیا اس سے آپکو جواب کا مضبوط یقین حاصل ہوتا ہے؟

خدا کے وعدوں پر ایمان سے عمل کریں

مقصد نمبر ۴ خدا کے وعدوں پر عمل کے چار طریقے بیان کرتا۔

جواب کے لئے تیاری کریں

ایک بائبل انسٹیٹیوٹ کا ڈائریکٹر اور اسکی بیوی خداوند سے دعا کر رہے تھے کہ وہ چند بھینسیں مہیا کرے تاکہ طلباء کے لئے دودھ فراہم کیا جاسکے۔ انکے پاس چراگاہ کی ایک بڑی جگہ تھی لیکن بعض جگہوں پر باڑ ٹوٹی ہوئی تھی اور اسے مرمت کی ضرورت تھی۔ ایک روز خداوند نے انکے خیالات میں ان سے بات کی: ”جن بھینسوں کے لئے آپ دعا کر رہے ہیں انہیں آپ کہاں رکھیں گے؟ اگر آپ توقع کرتے ہیں کہ میں جواب دوں گا تو تیار رہیں۔ باڑ کی مرمت کریں۔“ پس انہوں نے باڑ کی مرمت کی۔ کام ختم ہونے کے چند ہی روز بعد خدا نے بھینسیں مہیا کر دیں۔

ایک بیمار شخص جو ایک طویل عرصہ سے اپنے بستر پر پڑا تھا اس نے فیصلہ کیا کہ وہ اپنے پاسٹر کو بلوائے گا تاکہ وہ اسکی شفا کے لئے دعا کرے۔ اس نے اپنی بیوی سے کہا۔ ”میرے کپڑے تیار کر دو۔ جب وہ میرے لئے دعا کریں گے تو میں بالکل تندرست ہو

جب آپ دعا کرتے ہیں

جاؤں گا۔“ اور ایسا ہی ہوا۔ وہ پورے طور پر تندرست ہو گیا۔

کیا آپ کو بھی کسی باز کو مرمت کرنے کی ضرورت ہے تاکہ آپ اس چیز کو حاصل کرنے کے لئے تیار ہو جائیں جسکے لئے آپ نے خدا سے درخواست کی ہے اور جسکے دینے کا وعدہ خدا نے آپ سے کیا ہے؟ آگے بڑھیں اور اپنا کردار ادا کریں اور خدا پر بھروسہ رکھیں کہ وہ اپنا کردار ادا کریگا۔ ایمان رکھیں کہ جواب ملنے والا ہے۔

ایمان رکھیں اور خدا کا شکر ادا کریں

فرض کیجیے آپ غریب، بے روزگار، بھوکے اور قرضدار ہیں۔ پھر آپ کا ایک چچا آتا ہے اور کہتا ہے کہ وہ آپ کا تمام قرض ادا کرے گا اور آپ کو ایک اچھی نوکری بھی دیگا۔ وہ آپ کو ایک چیک دیتا ہے تاکہ آپ اس سے کھانا اور کپڑے خرید سکیں۔ کیا آپ یہ کہیں گے ”یہ سب بہت اچھا معلوم ہو رہا ہے لیکن پہلے میں یہ دیکھنا چاہتا ہوں کہ یہ چیک درست ہے یا نہیں۔ اگر میں اس سے روپے حاصل کر لیتا ہوں تو میں آپ کا شکر ادا کرونگا۔ اور جب میری نوکری کی پہلی تنخواہ مجھے مل جائے گی میں یقیناً آپ کا شکر یہ ادا کرونگا؟“ یقیناً آپ اپنے چچا سے اس طرح بات نہیں کریں گے۔ آپ بہت خوش ہونگے اور آپ کو یقین ہوگا کہ جو کچھ اس نے وعدہ کیا ہے وہ سچ ہے۔ آپ اس کیلئے اُس کے شکر گزار ہوں گے کیا خدا کے ساتھ بھی ہمیں ایسا ہی نہیں کرنا چاہیے؟ جب ہم اس چیز کو حاصل کرنے سے پہلے ہی اس پر ایمان رکھتے ہیں اور خلوص دل سے اس کا شکر ادا کرتے ہیں تو وہ خوش ہوتا ہے۔ پس آئیے جواب کے لئے خدا کی تعریف کریں۔

مرقس ۱۱: ۲۳ ”اسلئے میں تم سے کہتا ہوں کہ جو کچھ تم دعا میں مانگتے ہو یقیناً

کرو کہ تم کو مل گیا اور وہ تم کو مل جائیگا۔“

یعقوب ۱: ۶ ”مگر ایمان سے مانگے اور کچھ شک نہ کرے۔“

ایمان میں ثابت قدم رہیں

ابراہم (عربوں اور یہودیوں دونوں کے باپ دادا) کی کہانی یہ سکھاتی ہے کہ ہمیں ایمان میں ثابت قدم رہنا چاہیے۔ خدا نے ابراہم کو بتایا کہ وہ بہت سی اقوام کا باپ ہوگا۔ لیکن ۲۵ برس گزر جانے کے بعد بھی ابراہم کی کوئی اولاد نہ ہوئی۔

رومیوں ۱۹:۳-۲۱ اور وہ جو تقریباً سو برس کا تھا باوجود اپنے مردہ سے بدن اور سارہ پر رحم کی مردگی کا لحاظ کرنے کے ایمان میں ضعیف نہ ہوا۔ اور نہ بے ایمان ہو کر خدا کے وعدہ میں شک کیا بلکہ ایمان میں مضبوط ہو کر خدا کی تعجید کی۔ اور اسکو کامل اعتقاد ہوا کہ جو کچھ اُس نے وعدہ کیا ہے وہ اُسے پورا کرنے پر بھی قادر ہے۔“

ابراہم کی مثال ہمیں سکھاتی ہے کہ ہم ایمان کے فطری نظریہ سے ہٹ جائیں۔ آئیے مسائل پر توجہ مرکوز کرنا چھوڑ کر وعدہ پر نگاہ کریں۔ اپنی حدود یا مشکلات کے اس پہاڑ پر نظر نہ کریں جو آپکا راستہ روکے ہوئے ہے۔ یسوع پر نگاہ کریں۔ حتیٰ کہ جب سب کچھ غلط ہوتا ہوا دکھائی دے خدا پر بھروسہ رکھنا اور اسکی تعریف کرنا جاری رکھیں۔ مسائل کا پہاڑ آپکو یسوع کے ساتھ آگے بڑھنے سے روک نہیں سکتا۔ یا تو یسوع المسیح اسے ہٹا دیں گے یا ان میں سے گزرنے کا راستہ دکھائیں گے یا آپکو انکے اوپر سے گزار کر لے جائیں گے۔ پہاڑ یسوع کے لئے کوئی مسئلہ نہیں ہیں۔

متی ۲۱:۲۱-۲۲ ”یسوع نے جواب میں اُن سے کہا میں تم سے سچ کہتا ہوں کہ اگر ایمان رکھو اور شک نہ کرو تو نہ صرف وہی کرو گے جو انجیر کے درخت کے ساتھ ہوا بلکہ اگر اس پہاڑ سے بھی کہو گے کہ تو اُکھڑ جا اور سمندر میں جا پڑ تو یوں ہی ہو جائیگا۔“



قبول کریں اور عمل کریں

جب ہم یہ ایمان رکھتے ہیں کہ ہم پائیں گے تو ہم عمل کرتے ہیں۔ وہ لوگ جو مُضر عادات سے رہائی کے لئے دعا کرتے ہیں وہ ان چیزوں کو پھینکنے سے جن سے آزادی کے لئے انہوں نے خدا سے دعا کی ہے ایمان کا قدم اٹھا سکتے ہیں۔ جو لوگ یہ دعا کرتے ہیں کہ خدا انہیں استعمال کرے وہ اس کام کو کرنے سے ایمان کا قدم اٹھا سکتے ہیں جو خدا انہیں کرنے کے لئے کہتا ہے اور مدد کے لئے اسکی قدرت پر بھروسہ کر سکتے ہیں۔ جب ہم خدا کے وعدے پر عمل کرنا شروع کرتے ہیں تو ہم اسکی تکمیل کو دیکھ سکیں گے۔ یہ بائبل مقدس کا نمونہ ہے۔

یعقوب ۲: ۱۷-۱۸ "اسی طرح ایمان بھی اگر اُسکے ساتھ اعمال نہ ہوں تو اپنی ذات سے مردہ ہے..... میں اپنا ایمان اعمال سے تجھے دکھاؤں گا۔"

مشق



9 سبق کے اُس حصے کے عنوانات بتاتے ہیں کہ دعا کے دوران ہم کن چار طریقوں سے خدا کے وعدے پر عمل کر سکتے ہیں۔ یہ چار طریقے کیا ہیں؟

.....

.....

.....

.....

10 ایمان پر عمل کرنے کے کون سے طریقے پر آپ باقاعدگی سے عمل کرنے کا ارادہ رکھتے ہیں؟

.....

11 اپنی نوٹ بک میں کسی ایسی بات کے بارے میں لکھیں جسکے لئے آپ دعا کر رہے ہیں، کسی ایسے وعدے کے بارے میں لکھیں جس کا آپ دعویٰ کر رہے ہیں اور ان چار باتوں کے بارے میں لکھیں جو آپ انکے لئے کریں گے یعنی اس وعدے پر عمل کے اقدام۔ جب آپ یہ اقدام اٹھا چکے تو انکے نتائج لکھیں۔



سوالات کے جوابات

5 لوگوں کو کلام مقدس میں سے اسح کی منادی کرتے سننا۔ اس سے یہ اشارہ ملتا ہے کہ ہمیں کلیسیا میں یا جہاں کہیں بھی ہمیں موقع ملے انجیل کی منادی کو سننا چاہیے۔

1 ”اگر تم مجھ میں قائم رہو اور میری باتیں تم میں قائم رہیں تو جو چاہو مانگو۔ وہ تمہارے لئے ہو جائیگا۔“ ”اگر میری باتیں تم میں قائم رہیں“ کے معنی ہیں ”اگر تم میری باتوں کو یاد رکھو اور ان پر عمل کرو“۔ یا ”جب تک تم میری فرمانبرداری کرتے ہو“۔

8-6 آپ کے جوابات۔ میں اُمید کرتا ہوں کہ ان کاموں کو کرنے سے آپ کو مدد ملی ہوگی۔

2 بائبل مقدس بتاتی ہے کہ آپ کس طرح خدا کے حضور آسکتے ہیں اور کس بات کے لئے دعا کر سکتے ہیں۔ بائبل مقدس میں دی گئی دعائیں ہمارے لئے ایک مثال ہیں۔

9 جواب کے لئے تیار رہیں، ایمان رکھیں اور خدا کا شکر ادا کریں، ایمان میں ثابت قدم رہیں، قبول کریں اور عمل کریں۔

3 آپ ان باتوں کے متعلق بتا سکتے ہیں: کھانا کھانا۔ خط بھیجنا۔ دوسرے لوگوں

جب آپ دعا کریں تو کلام خدا کو استعمال میں لائیں
سے ملاقات کرنا۔

10 میں اُمید کرتا ہوں کہ آپ ان چاروں باتوں پر عمل کریں گے۔

4 یسوع سے۔ خدا سے۔

11 دعا میں ان باتوں پر عمل کرنے سے خدا آپکو برکت دے۔